

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ ṣaṣṭhaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ṣaṣṭhaḥ sargaḥ ॥

rājñō daśarathasya śāsanakālē'yōdhyāyāstatratyajanānām
cōtkṛṣṭasthitērvanānam

tasyām puryāmayōdhyāyām
vēdavit sarvasaṅgrahaḥ |
dīrghadarśī mahātējāḥ
paurajānapadapriyaḥ ॥ 1.6.1 ॥

ikṣvākūṇāmatirathō
yajvā dharmaparō vaśī |
maharṣikalpō rājarṣi -
striṣu lōkēṣu viśrutaḥ ॥ 1.6.2 ॥

balavān nihatāmitrō
mitravān vijitēndriyaḥ |
dhanaiśca sañcayaiścānyaiḥ
śakravaiśravaṇōpamaḥ ॥ 1.6.3 ॥

yathā manurmahātējā
lōkasya parirakṣitā |

tathā daśarathō rājā
lōkasya parirakṣitā || 1.6.4 ||

tēna satyābhisandhēna
trivargamanutiṣṭhatā |
pālitā sā purī śrēṣṭhā
indrēṇēvāmarāvātī || 1.6.5 ||

tasmin puravarē hṛṣṭā
dharmātmānō bahuśrutāḥ |
narāstuṣṭā dhanaiḥ svaiḥ svai -
ralubdhāḥ satyavādinaḥ || 1.6.6 ||

nālpasannicayaḥ kaści -
dāsīt tasmin purōttamē |
kuṭumbī yō hyasiddhārthō -
'gavāśvadhanadhānyavān || 1.6.7 ||

kāmī vā na kadaryō vā
nṛśaṃsaḥ puruṣaḥ kvacit |
draṣṭuṃ śakyamayōdhyāyāṃ
nāvidvān na ca nāstikaḥ || 1.6.8 ||

sarvē narāśca nāryaśca
dharmāśīlāḥ susaṃyatāḥ |
muditāḥ śīlavṛttābhyāṃ
maharṣaya ivāmalāḥ || 1.6.9 ||

nākuṇḍalī nāmukuṭī
nāsrāgvī nālpabhōgavān |

nāmṛṣṭō na naliptāṅgō
nāsugandhaśca vidyatē || 1.6.10 ||

nāmṛṣṭabhōjī nādātā
nāpyanaṅgadaniṣkadhr̥k |
nāhastābharaṇō vāpi
dṛśyatē nāpyanātmavān || 1.6.11 ||

nānāhitāgnirnāyajvā
na kṣudrō vā na taskaraḥ |
kaścidāsīdayōdhyāyāṃ
na cāvṛttō na saṅkaraḥ || 1.6.12 ||

svakarmaniratā nityaṃ
brāhmaṇā vijitēndriyāḥ |
dānādhyayanaśīlāśca
saṃyatāśca pratigrahē || 1.6.13 ||

nāstikō nānṛtī vāpi
na kaścidabahuśrutaḥ |
nāsūyakō na cāśaktō
nāvidvān vidyatē kvacit || 1.6.14 ||

nāṣaḍaṅgavidatrāsti
nāvratō nāhasradaḥ |
na dīnaḥ kṣiptacittō vā
vyathitō vāpi kaścana || 1.6.15 ||

kaścinnarō vā nārī vā
nāśrīmān nāpyarūpavān |

draṣṭuṃ śakyamayōdhyāyāṃ
nāpi rājanyabhaktimān || 1.6.16 ||

varṇēṣvagryacaturthēṣu
dēvatātithipūjakāḥ |
kṛtajñāśca vadānyāśca
śūrā vikramasaṃyutāḥ || 1.6.17 ||

dīrghāyuṣō narāḥ sarvē
dharmam satyam ca saṃśritāḥ |
sahitāḥ putrapautraiśca
nityam strībhiḥ purōttamē || 1.6.18 ||

kṣatram brahmamukham cāsīd
vaiśyāḥ kṣatramanuvratāḥ |
śūdrāḥ svakarmaniratā -
strīn varṇānupacāriṇaḥ || 1.6.19 ||

sā tēnēkṣvākunāthēna
purī suparirakṣitā |
yathā purastānmanunā
mānavēndrēṇa dhīmatā || 1.6.20 ||

yōdhānāmagnikalpānām
pēśalānāmamarṣiṇām |
sampūrṇā kṛtavidyānām
guhā kēsariṇāmiva || 1.6.21 ||

kāmbōjaviṣayē jātai -
rbāhlīkaiśca hayōttamaiḥ |

vanāyujairnadījaiśca

pūrṇā harihayōttamaiḥ || 1.6.22 ||

vindhyaparvatajairmattaiḥ

pūrṇā haimavatairapi |

madānvitairatibalai -

rmātaṅgaiḥ parvatōpamaiḥ || 1.6.23 ||

airāvatakulīnaiśca

mahāpadmakulaistathā |

añjanādapi niṣkrāntai -

rvāmanādapi ca dvipaiḥ || 1.6.24 ||

bhadrairmandrairmṛgaiścaiva

bhadramandramṛgaistathā |

bhadramandrairbhadramṛgai -

rmṛgamandraiśca sā purī || 1.6.25 ||

nityamattaiḥ sadā pūrṇā

nāgairacalasannibhaiḥ |

sā yōjanē dvē ca bhūyaḥ

satyanāmā prakāśatē |

yasyāṃ daśarathō rājā

vasañjagadapālayat || 1.6.26 ||

tāṃ purīṃ sa mahātējā

rājā daśarathō mahān |

śaśāsa śamitāmitrō

nakṣatrāṇīva candramāḥ || 1.6.27 ||

*tāṃ satyanāmāṃ dṛḍhatōraṇārgalāṃ
gṛhairvicitrairupaśōbhitāṃ śivām |
purīmayōdhyāṃ nṛsahasrasaṅkulāṃ
śasāsa vai śakrasamō mahīpatiḥ || 1.6.28 ||*

*|| ityārṣē śrīmadrāmāyaṇē vālmīkiyē ādikāvye
bālakāṇḍē ṣaṣṭhaḥ sargaḥ ||*